

வெளிநாட்டுக் குழந்தைகள் வெளிநாட்டுத் தந்தையைச் சந்தித்தல்

இன்று, வெளிநாட்டவரான தந்தை, இந்த பௌதீக உலகிலுள்ள வெளிநாட்டுக் குழந்தைகளைச் சந்திப்பதற்காக வந்துள்ளார். இருவரும் வெளிநாட்டவர்களே. ஏன் பாபா குறிப்பாக வெளிநாட்டுக் குழந்தைகளைச் சந்திப்பதற்காக வந்துள்ளார்? தந்தை விசேடமாக உங்களைச் சந்திக்க வந்திருக்கும் உங்களுடைய சிறப்பியல்பு என்னவென்று உங்களுக்குத் தெரியுமா? வெளிநாட்டவர்களின் சிறப்பியல்பு என்ன? சென்ற கல்பத்தின் தனது குழந்தைகள், பௌதீக உலகில் தொலைதூரத்திற்குச் சென்று வெவ்வேறு பெயர்களையும், உருவங்களையும், மதங்களையும் ஏற்றுக் கொண்டவர்கள், தாம் பிரிந்த தந்தையையும் தமது குடும்பத்தையும் சந்திப்பதற்காக மீண்டும் உண்மையான, ஆதியான இடத்தை வந்து அடைந்திருக்கிறார்கள். நீங்கள் இதை அனுபவம் செய்கிறீர்களா? நீங்கள் தந்தையையும் உங்களுடைய உண்மையான குடும்பத்தையும் கண்டுகொண்ட சந்தோஷத்தைக் கொண்டிருக்கிறீர்கள். ஆனால் தந்தை மகத்தான சந்தோஷத்தைக் கொண்டிருக்கிறார். ஏனெனில் தனது குழந்தைகள் வீட்டின் அலங்காரங்கள் என்பதைத் தந்தை அறிவார். அலங்காரம் இன்றி எந்தவொரு நபரோ அல்லது இடமோ சரியாகத் தோன்றாது. அதேபோன்று, தந்தையும் அலங்காரங்களான குழந்தைகள் இன்றி இருப்பதை விரும்புவதில்லை. வெளிநாட்டு ஆத்மாக்களின் ஒரு சிறப்பியல்பினால் தந்தை அவர்களிடம் அதிகளவு அன்பு வைத்திருக்கிறார். அந்த சிறப்பியல்பு என்ன? இந்தியாவில் விளையாடும் ஒரு விளையாட்டினை அது ஒத்ததாகும். அவர்கள் ஒரு துணியால் சில பொருட்களை மறைப்பார்கள் அல்லது மூடுவார்கள். பின்னர் தங்களுடைய குழந்தைகளிடம் அந்தத் துணியை எடுத்து அதற்குள் என்ன இருக்கிறது என்று பார்த்துவிட்டு மீண்டும் மூடும்படி கூறுவார்கள். அதன்பின்னர் குழந்தைகள் எவற்றை நினைவில் வைத்திருக்கிறார்கள் என்றும் எவ்வளவு எண்ணிக்கையை நினைவில் வைத்திருக்கிறார்கள் என்றும் குழந்தைகளின் புத்தியானது பரீட்சிக்கப்படும். அவர்களால் எத்தனை பொருட்களை நினைவில் வைத்திருந்து விவரிக்கக்கூடியதாக இருப்பது என்பதற்கேற்ப ஓர் இலக்கத்தை அவர்கள் பெறுவார்கள். புத்திக்கான இந்த விளையாட்டு குழந்தைகளுடன் விளையாடப்படுகின்றன. அதேபோன்று, வெளிநாட்டுக் குழந்தைகளும் வெவ்வேறு மதத்தால் அல்லது தத்துவத்தாலும் வாழ்க்கை வழிமுறைகளாலும் மூடப்பட்டு மறைந்திருந்தார்கள். எனினும் தந்தையை அவரை அவராகவும் அவர் என்ன செய்கிறார் என்பதையும் அவர்கள் இனங்கண்டு கொண்டுள்ளார்கள். எனவே, அவர்களின் புத்திகளின் அற்புதத்தால், பாபா வெளிநாட்டுக் குழந்தைகளிடம் அன்பு கொண்டுள்ளார். உங்களுக்குப் புரிகிறதா?

இந்தப் புத்திக்கான விளையாட்டில் பலமில்லியன்களில் கையளவினரான குழந்தைகள் சித்தி எய்தியிருப்பதைக் கண்டு பாப்தாதா மிகவும் களிப்படைகிறார். நீங்கள் அனைவரும் சந்தோஷப்படுகிறீர்களா? நீங்களா அல்லது தந்தையா யார் மகத்தான சந்தோஷத்தைக் கொண்டிருக்கிறார்? சதா இந்த சந்தோஷப் பாடல்களைப் பாடுங்கள்: நான் பெற வேண்டியதைப் பெற்றுவிட்டேன். இந்தச் சந்தோஷத்தைப் பேணுவதன் மூலம், நீங்கள் எந்தவிதக் குழப்பத்தையோ அல்லது சந்தோஷமற்ற நிலையையோ அனுபவம் செய்ய மாட்டீர்கள். அதாவது, நீங்கள் மாயையால் தாக்கப்படாதவர் ஆகுவீர்கள். பாப்தாதாவால் அனைவருக்கும் உங்களை உதாரணங்களாகக் காட்டத்தக்க வகையில் மாயையால் தாக்கப்படாதவர் ஆகுவீர்கள். நீங்கள் இத்தகைய உதாரணங்கள் ஆகிவிட்டீர்களா? பாப்தாதாவால் உங்களை உலகிற்கே காட்டத்தக்க வகையில் உதாரணம் ஆகியுள்ளீர்கள் என உங்களில் யார் உணர்கிறீர்கள்? நீங்கள் எப்போதும் தயாராக இல்லை, ஆனால் வெறுமனே தயாராக இருக்கிறீர்களா? வெளிநாடுகளில் வசிக்கும் குழந்தைகளும் தங்களை உலகிற்கே வெளிப்படுத்தவும் தந்தையின் அறிமுகத்தை வழங்கவும் விசேடமானதொரு உயர்த்தியைப் பெற்றுள்ளார்கள். இத்தகைய சேவையைச் செய்வதன் மூலம், நீங்கள் மேலதிக மதிப்பெண்களைப் பெறுவீர்கள். நீங்கள் இத்தகைய சேவையைச் செய்துள்ளீர்களா அல்லது இன்னமும் இதைச் செய்ய வேண்டியுள்ளதா? ஆத்மாக்களான நீங்கள் தந்தையை இனங்கண்டு கொண்டுள்ளீர்கள், ஆனால் தாம் இனங்கண்டு கொள்ளவில்லை என பாரதத்தைச் சார்ந்த ஆத்மாக்கள் உணர்வார்கள். பாபாவை இனங்கண்டு கொண்ட உங்களுடைய முகங்களைக் காண்கையில், பாரதத்தில் வசிக்கும் மக்கள் தாம் தமது பாக்கியத்தை இழந்து விட்டோம் என்று வருந்துவார்கள். இதனாலேயே, நீங்கள் அனைவரும் சேவைக்கான கருவிகள் ஆவீர்கள். இடம்பெறவுள்ள டெல்லி கருத்தரங்கில், இதுவே வெளிநாட்டைச் சார்ந்த குழந்தைகளான உங்கள் அனைவரினதும் விசேடமான சேவையாகும். அங்கிருக்கும் மக்கள் தாம் காணும் ஆத்மாக்களான உங்கள் எவரிலும் அழியாத சந்தோஷத்தினதும், அதீந்திரிய சுகத்தினதும், அமைதியினதும் ஒரு கணநேர காட்சியைக் காணக்கூடியதாக இருக்க வேண்டும். நீங்கள் தந்தையிடமிருந்து பெற்ற சொத்தை அவர்களுக்குக் காட்டத்தக்க வகையில் உங்களுடைய முகங்கள் அனைத்தும் கண்ணாடி போன்று ஆகவேண்டும். இத்தகைய சேவை செய்பவர்கள் பாப்தாதாவிடமிருந்து விசேடமான மதிப்பெண்கள் என்ற பரிசைப் பெறுவார்கள். இந்தச் சேவை இலகுவானதா அல்லது சிரமமானதா?

எந்த வகையான ஒளியும் நிச்சயமாகத் தன்னை நோக்கி உங்களைக் கவரும். அதேபோன்று, ஆத்மாக்களான நீங்களே மற்றவர்களைத் தந்தையை நோக்கிக் கவரத்தக்க ஒளி மற்றும் சக்தி சொருபங்கள் ஆவீர்கள். நீங்கள் கருத்தரங்கில் ஆற்ற வேண்டிய சேவை என்னவென்று புரிந்து கொண்மீர்களா? வெளிநாடுகளில் உள்ள குழந்தைகளிடம் மாயை வருகிறாளா? நீங்கள் பயப்படுவதில்லை, அல்லவா? நீங்கள் மாயைக்குச் சவால் விடுக்கிறீர்கள், அல்லவா? நீங்கள் மாயைக்குப்

பிரியாவிடை அளிப்பதற்காக உங்களிடம் வரும்படி மாயைக்குச் சவால் விடுக்கிறீர்கள். மாயை வருகிறாள் என்றால், நீங்கள் அனுபவசாலி என்பதே அதன் அர்த்தமாகும். எனவே, ஒருபோதும் மாயையிடம் பயப்படாதீர்கள். நீங்கள் அவளிடம் பயப்பட்டால், அவள் பயங்கரமான ரூபத்தை எடுக்கிறாள். நீங்கள் அவளிடம் பயப்படாதபோது, அவள் உங்களுக்குத் தலைவணங்குகிறாள். மாயை என்பது உண்மையில் எதுவுமேயில்லை. ஒரு கடதாசிப்புலியே. நீங்கள் கடதாசிப் புலியை இட்டுப் பயப்படுவதில்லை, அல்லவா? அவள் பயங்கரமான ரூபத்தை எடுத்துக் கொண்டாலும், அவள் சக்தியற்றவள். இங்கும், மக்கள் உங்களைப் பயப்படுத்துவதற்காக பயங்கரமான முகமூடிகளை அணிவதுண்டு. எனினும், அந்த முகமூடியின் பின்னால் ஒரு மனிதரே இருக்கிறார். வெளியிலுள்ள முகமூடியை நீக்கியதும், பயம் ஏற்படுவதில்லை. எவ்வாறாயினும், புறத்தே உள்ள ரூபத்தைப் பார்த்து நீங்கள் பயப்பட்டால், நீங்கள் தோல்வி அடைந்துவிடுவீர்கள். மாயையிடமிருந்து நீங்கள் அதிகளவில் எதை அனுபவம் செய்கிறீர்கள்: தோல்வியையா அல்லது வெற்றியையா?

வெளிநாட்டில் இருந்து வந்துள்ள குழந்தைகளில், உங்களில் எவர் 108 மணி மாலையின் ஒரு மணியாக உங்களைக் கருதுகிறீர்கள்? நம்பிக்கையால் ஏற்படும் வெற்றிக்கு நிச்சயமாக உத்தரவாதம் அளிக்கப்பட்டுள்ளது. ஒருபோதும் பலவீனமான இலக்கைக் கொண்டிராதீர்கள். சென்ற கல்பத்திலும் வெற்றியாளர் ஆகியிருக்கும் மேன்மையான இலக்கைக் கொண்டிருங்கள். நீங்கள் அவ்வாறே சதா இருப்பீர்கள். அப்போது நீங்கள் உங்களை எப்போதும் ஒரு வெற்றி இரத்தினமாக அனுபவம் செய்வீர்கள்.

குழந்தைகள் பல நாடுகளில் இருந்து வந்துள்ளார்கள். குழந்தைகளான நீங்கள் வந்துள்ள ஒவ்வொரு இடமும் முக்கியத்துவம் வாய்ந்தது. அந்த இடங்களும் ஏதாவதொரு முறையில் ஞாபகார்த்தங்கள் ஆகும். குழந்தைகளான நீங்கள் குறிப்பாக அந்த இடங்களுக்குச் சுற்றுலா செல்வீர்கள். (மின்சாரம் இல்லாமல் போனது) சரீரமற்றவர் ஆகுவதும் இத்தனை இலகுவானதாக இருக்க வேண்டும். பௌதீக ஆடைகளை நீங்கள் களைவதைப் போன்று, ஒரு விநாடியில் சரீர உணர்வு என்ற ஆடையையும் களைய வேண்டும். நீங்கள் விரும்பியபோது அதை அணிந்து கொள்ளவும், நீங்கள் விரும்பியபோது அதில் இருந்து பற்றற்றவராகவும் ஆகவேண்டும். எவ்வாறாயினும், உங்களுக்கு எந்த வகையான பந்தனங்களும் இல்லாதபோதே நீங்கள் இந்தப் பயிற்சியைக் கொண்டிருப்பீர்கள். உங்களுடைய மனதில் எண்ணங்களின் பந்தனம் ஏதாவது இருக்குமாயின், உங்களால் பற்றற்றவர் ஆகமுடியாது. நீங்கள் இறுக்கமான ஆடைகளை அணியும்போது, உங்களால் அவற்றை இலகுவாக அல்லது விரைவாக அகற்ற முடியாதிருக்கும். அதேபோன்று, உங்களுடைய எண்ணங்களிலோ, வார்த்தைகளிலோ, செயல்களிலோ அல்லது உறவுமுறைகளிலோ பற்று இல்லாவிடின், உங்களால் பற்றற்றவர் ஆகமுடியாதிருக்கும். நீங்கள் கொண்டிருக்கும் எண்ணம் எதுவாயினும் உங்களால் இலகுவாக அதன் சொரூபம் ஆகும் பயிற்சியைக் கொண்டிருக்க முடிகிறதா? உங்களால் அந்த எண்ணத்தைக் கொண்டிருக்கும் அதே வேளை அதன் சொரூபம் ஆகமுடிகிறதா? அல்லது, நீங்கள் அந்த எண்ணத்தை ஏற்படுத்திய பின்னர் அதன் சொரூபம் ஆகுவதற்கு உங்களுக்கு நேரம் எடுக்கிறதா? நீங்கள் அந்த எண்ணத்தை ஏற்படுத்தியதும், சரீரமற்றவர் ஆகவேண்டும். நீங்கள் மாஸ்ரர் அன்புக்கடல் என்ற ஸ்திதியில் ஸ்திரமாக இருக்கும் எண்ணத்தைக் கொண்டிருந்தால், நீங்கள் அந்த ரூபம் ஆகவேண்டும். நீங்கள் இதைப் பயிற்சி செய்கிறீர்களா? இப்போது உங்களுடைய பயிற்சியை அதிகரியுங்கள். நீங்கள் இந்தப் பயிற்சியின் அடிப்படையில் புலமைப்பரிசிலைப் பெறுவீர்கள்.

வெளிநாட்டவர்கள் இன்னமும் பயிற்சியில் இடாத திட்டம் ஒன்று உள்ளது. உங்களுக்கு வழங்கப்பட்ட திட்டம் உங்களுக்கு நினைவிருக்கிறதா? இந்த வேளையில், சும்பகர்ணர்கள் ஆழ்ந்த தூக்கத்தில் இருக்கிறார்கள். இந்தக் கருத்தரங்கின்போது அவர்களை விழித்தெழுச் செய்வதற்கு நீங்கள் எவ்வாறு அவர்களுக்குத் தெளிப்பீர்கள் என்று பார்ப்போம். ஒருவர் ஆழ்ந்த தூக்கத்தில் இருக்கும்போது, அவர்களின் மீது நீர்த்துளிகளைத் தெளித்தே அவரை விழித்தெழுச் செய்ய வேண்டும். இப்போது இந்தத் திட்டத்தை நடைமுறை ரூபத்தில் இடுங்கள். அவர்கள் உங்களுக்கு முன்னால் வந்ததும், தாம் விழித்தெழுந்து உங்களுக்குச் சமமானவர் ஆகவேண்டும் என அவர்கள் உணரும் வகையில் இருக்க வேண்டும். அவர்களின் விருப்பத்திற்கு மாறாக அனைவரின் கவனமும் உங்களுடைய ஒலியை நோக்கி ஈர்க்கப்பட வேண்டும். எந்த நாட்டிலுள்ள எந்தவோர் ஆத்மாவாயினும் இந்த முறையில் தயாராக இருக்கிறீர்களா?

அனைத்து சேவை நிலையங்களும் நன்றாக இயங்குகின்றனவா? நீங்கள் அனைவரும் உங்களுடனும் சேவையுடனும் திருப்தியாக இருக்கிறீர்களா? நீங்கள் மிகவும் அதிர்ஷ்டசாலிகள். நீங்கள் உங்களை நீண்ட காலம் பிரிந்து இப்போது கண்டெடுக்கப்பட்ட அதியன்பிற்குரிய குழந்தைகளாகக் கருதுகிறீர்களா? நிலையங்களுக்கு இடையேயான ஓட்டப்பந்தயத்தில் முதலாம் இலக்கத்தில் வந்தவர் யார்? ஒவ்வொரு நாடும் அதற்குரிய சிறப்பியல்பைக் கொண்டுள்ளது. இலண்டன் திட்டமிடும் நிலையம் ஆகியுள்ளது. ஏனெனில் அதுவே கருவி ஆகும். இந்தச் சிறப்பியல்பால், இலண்டன் முதலாம் இலக்கம் என்று அழைக்கப்படலாம். எவ்வாறாயினும், பெயரைப் பரப்புவதனாலும் சேவையாற்றுவதனாலும் விசேடமான தரம்வாய்ந்த சேவையைச் செய்வதன் மூலம் கயானா முதலாம் இலக்கத்தில் உள்ளது. எண்ணிக்கையைப் பொறுத்தவரையில், மொரீசியஸ் முதலாம் இலக்கத்தில் உள்ளது. சகல சூழ்நிலைகளையும் சகித்து அவற்றை வெற்றி கொண்டு, மகத்தான குழப்பமான சூழல்களிலும்

அசையாமல் இருப்பதில் லுசாகா முதலாம் இலக்கத்தில் உள்ளது. அவுஸ்திரேலியாவிற்கும் சிறப்பியல்பு ஒன்று உள்ளது: நீங்கள் தனிப்பட்ட தீபங்களில் இருந்து பல தீபங்களை ஏற்றி தீபமாலையை உருவாக்குவதில் முதலாம் இலக்கத்தில் இருக்கிறீர்கள். அவுஸ்திரேலியாவால் மேலும் முன்னணியில் செல்ல முடியும். உங்களிடம் திட்டமிடும் புத்திகள் உள்ளன. அதனால் மிக நல்ல திட்டங்களை உருவாக்க முடியும். அந்தத் திட்டங்கள் அனைத்தையும் நீங்கள் பயிற்சியில் இட்டால், நீங்கள் இலண்டனை விட முன்னணியில் செல்ல முடியும். எவ்வாறாயினும், இன்னமும் திட்டங்கள் புத்திபூர்வமானவையாக மட்டுமே இருக்கின்றன. அவை நடைமுறைப்படுத்தப்படவில்லை.

ஓவ்வோர் இரத்தினமும் மிகவும் பெறுமதி வாய்ந்ததாகும். ஆனால் நீங்கள் உங்களுடைய சொந்தப் பெறுமதியை இன்னமும் மேடையில் கொண்டு வரவில்லை. பாப்தாதா அதிகளவு நம்பிக்கை வைத்திருக்கிறார். இந்த மாரியாவால் இதைச் செய்ய முடியும். துறவறமும் தபஸ்யாவிற்கும் உரிய ஆடையை அணிந்து மேடைக்கு வாருங்கள். வெற்றி உங்களுடைய கழுத்து மாலையாகும். மற்றவர்களுக்குச் சேவை செய்து, உங்களுடன் இந்தியாவிற்கு ஒருவரை அழைத்து வாருங்கள். அவுஸ்திரேலியா தேசம் நல்லது.

ஜேர்மனியில் இருந்தும், சத்தத்தைப் பரப்பக்கூடிய ஆத்மாக்கள் வெளிப்பட முடியும். நீங்கள் மிக நல்ல முயற்சி செய்கிறீர்கள். இப்போது நடைமுறை ரூபத்தில் விசேடமான உதாரணம் இருக்க வேண்டும். அவர்களைப் பார்க்கும்போது, ஏனைய ஆத்மாக்கள் விசேடமான தூண்டுதல்களைப் பெறுவார்கள். எவ்வாறாயினும், தைரியத்தையும் உற்சாகத்தையும் கொண்டிருப்பதில் நீங்கள் முதலாம் இலக்கத்தில் இருக்கிறீர்கள். லெஸ்டர் (Leicester) இலண்டனுடன் உள்ளது. புத்தியின் நம்பிக்கையால் வெற்றி அடைந்த மிக நல்ல குழந்தைகள் இருப்பதே லெஸ்டரின் அற்புதமாகும். உங்களுக்கு உதாரணங்களாகக் காட்டுவதற்குப் பல குடும்பங்கள் தயாராக்கப்பட்டுள்ளன. பாப்தாதாவின் இதயம் களிப்படைகிறது. நைரோபியையும் புலவாயோவையும் சார்ந்தவர்கள் மிக நல்ல முயற்சியாளர்கள் ஆவார்கள். தந்தையின் அன்பிலே திளைத்திருப்பதில் நீங்கள் சளைத்தவர்கள் அல்லர். நீங்கள் முன்னணியில் இருக்கிறீர்கள். தீச்சுடரிற்கு விட்டில் பூச்சியாகிய நடைமுறை உதாரணம் ஆகியவரை நீங்கள் கண்டீர்கள். அந்தக் கருவி ஆத்மா அவருடைய அனுபவத்தைப் பகிர்ந்து கொண்டால், அவரின் அந்த ஒலியாலும் மகத்தான பணியைச் செய்ய முடியும். ஹொங் கொங் தேசம் அன்பான, ஒத்துழைக்கும் ஆத்மாக்களைக் கொண்டிருக்கும் சிறப்பியல்பைக் கொண்டுள்ளது. ஹொங் கொங்கிலும் சக்திசாலி ஆத்மாக்கள் இருக்கிறார்கள். ஆனால் அவர்கள் இன்னமும் மறைந்தே இருக்கிறார்கள். சரியான வேளை வரும்போது, அனைவராலும் ஹொங் கொங்கிலுள்ள மறைந்திருக்கும் இரத்தினங்களைக் காணக்கூடியதாக இருக்கும். ஒவ்வொரு வெளிநாட்டு நிலையமும் அதற்கேயுரிய சிறப்பியல்பைக் கொண்டுள்ளது. எனவே, ஒவ்வொன்றும் முதலாம் இலக்கத்தில் உள்ளது. கனடாவும் அதன் இலக்கத்தைக் கோருகிறது. அது தன்னைத் தயாராக்குகிறது. கனடாவிலும் ஒருவர் அங்கிருந்து தோன்றும்போது, அவர் தன்னுடன் பலரையும் கொண்டுவரக்கூடிய சிறப்பியல்பைக் கனடா கொண்டுள்ளது. அங்கு நம்பிக்கை உள்ளது. ஒருவர் தோன்றினாலும், அங்கு அதிக நேரம் எடுக்காது. கடைசியாக வந்து நீங்கள் விரைவாகச் செல்வீர்கள். நீங்கள் கடினமாக உழைப்பதுடன், நீங்கள் ஆழ்ந்த அன்பையும் கொண்டிருக்கிறீர்கள். நீங்கள் கடினமாக உழைப்பதுடன், நல்லாசிகளையும் கொண்டிருக்கிறீர்கள். நல்லாசிகள் நிச்சயமாகப் பலன் அளிக்கும்.

வெளிநாடுகளில் தொடர்ந்தும் ஊக்கத்தையும் உற்சாகத்தையும் அதிகரிப்பதற்குக் கருவி ஆகியதே ஜனக்கின் அற்புதமாகும். அவர் அந்தப் பொறுப்பை ஏற்றுக் கொண்டுள்ளார். அவருக்கு மிக நல்ல ஒத்துழைக்கும் கரங்கள் இருக்கிறார்கள். அவ்வாறிருந்தும் அவர் அந்தப் பொறுப்பை ஏற்றுள்ளார் என்றே கூறவேண்டும். விநாச காலம் நெருங்கி வரும்போது, மக்கள் அந்தச் சூழலை உணர்ந்து செய்தியாளர்களான உங்களைத் தேடுவார்கள். தந்தையின் அறிமுகத்தைத் தமக்கு வழங்கிய தேவதைகளை நினைவு செய்து யார் அவர்கள் என எண்ணுவார்கள். சேவைக்காக நீங்கள் காலடி பதித்த இடங்கள் எவையாயினும், நீங்கள் வெற்றி அடையாமல் இருப்பதென்பது சாத்தியமல்ல. சில நிலங்கள் விரைவாகப் பலன் அளிக்கின்றன. ஆனால் ஏனைய நிலங்களோ நேரம் எடுத்தாலும், அவை நிச்சயமாகப் பலன் அளிக்கும்.

இந்தியாவில் புகையிரத நிலையங்களுக்கு அண்மையில் சேவை நிலையங்கள் இருப்பதைப் போன்று, விமான நிலையங்களுக்கு அண்மையிலும் நிலையங்கள் இருக்க வேண்டும். இது நிகழ வேண்டும். வெளிநாட்டவர்கள் மிக நன்றாக முன்னேறுகிறார்கள். அச்சா.

பாப்தாதா குழுக்களைச் சந்திக்கிறார்:

1. உங்களுடைய மனோபாவம் குறும்புத்தனம் விளைவிப்பதற்கான காரணமும், அசைவற்றவர் ஆகுவதற்கான இலகுவான வழிமுறையும்.

உங்களுடைய மனோபாவம் குறும்புத்தனம் விளைவிப்பதற்கான காரணங்கள் 'ஏன்?' 'எதற்கு?' என்ற இரண்டு வார்த்தைகளாகும். இந்த இரண்டு வார்த்தைகளும் குழப்பத்தை ஏற்படுத்தும். ஆனால் 'எதுவும் புதிதல்ல' என்ற ஒரு வார்த்தை உங்களை அசைவற்றவர் ஆக்குகிறது. இது நிகழவேண்டியுள்ளது. இது

ஏற்கனவே பூர்த்தியாகி விட்டது. இதை விட வேறு எந்த எண்ணமும் உங்களுக்கு இல்லாவிட்டால், குறும்புத்தனம் நிகழுமா? அனைத்தும் 'எதுவும் புதிதல்ல' என்றிருக்கும்போது, 'ஏன்?' 'எதற்கு?' என்ற கேள்விகள் முடிவடைகின்றன. எண்ணங்களிலோ, வார்த்தைகளிலோ, தொடர்புகளிலோ அல்லது உறவுமுறைகளிலோ என்ன சூழ்நிலை ஏற்பட்டாலும், 'எதுவும் புதிதல்ல'. பொதுவாக, புதிதான ஒன்றையிட்டே 'ஏன்?' அல்லது 'என்ன?' என்ற கேள்வி எழும். 'எதுவும் புதிதல்ல' என்பதில் கேள்வியோ அல்லது ஆச்சரியமோ கிடையாது. இந்தப் பாடத்தை மீட்டல் செய்து, அதை உறுதியானதாக்கிக் கொள்ளுங்கள்.

2. உங்களைப் பாதுகாத்து, மாயையை சதா வெற்றி கொள்ளுங்கள்.

மாஸ்ரர் சர்வசக்திவான் என்ற ஸ்திதியில் ஸ்திரமாக இருங்கள். மாஸ்ரர் சர்வசக்திவான் என்பவர் வெற்றி இரத்தினம் ஆவார். மாயை முற்றிலும் உள்ளே சக்தியற்றவள் ஆகுகிறாள். அவளுடைய புற ரூபத்தைப் பார்த்து நீங்கள் பயப்படாதீர்கள். நீங்கள் அவளை உயிருடன் பார்க்கும்போது மயக்கம் அடையாதீர்கள். மாயை உண்மையில் மயக்கம் அடைந்து விட்டாள். ஆனால், சிலவேளைகளில், இன்னொருவர் மயக்கம் அடைந்திருப்பதைப் பார்க்கும்போது, நீங்களே மயக்கம் அடைந்து விடுகிறீர்கள். இப்போது, மிகுந்த சந்தோஷத்துடன் மாயைக்குப் பிரியாவிடை அளியுங்கள். ஞானம் நிறைந்தவர் என்ற உங்களுடைய ஸ்திதியைப் பேணுங்கள். நீங்கள் ஒருபோதும் தோல்வி அடைய மாட்டீர்கள்.

3. அமரத்துவப் பிரபுவான பாபாவால் சங்கமயுகத்தில் வழங்கப்பட்ட அமரர் என்ற ஆசீர்வாதம்.

அமரர் ஆகுகின்ற ஆசீர்வாதம் இந்தப் பிறவிக்கும் எதிர்காலப் பிறவிகளுக்கும் வழங்கப்பட்டுள்ளது. சங்கமயுகத்தில், உங்களுக்கு அமரர் ஆகுவதுடன் மாயையிடமிருந்து பாதுகாப்பாக இருக்கும் ஆசீர்வாதம் உங்களுக்கு வழங்கப்பட்டுள்ளது. எதிர்காலத்தில், அகால மரணம் அற்ற நிலைக்குரிய ஆசீர்வாதம் உங்களுக்கு வழங்கப்பட்டுள்ளது. அமரர் என்ற ஆசீர்வாதத்தைப் பெற்றவர்களால் மாயையால் அசைக்கப்பட முடியாது. தொலைவில் இருந்தேனும் மாயையால் தனது பார்வையை உங்கள் மீது செலுத்த முடியாது. அவள் எப்போதும் உங்களுக்குத் தலைவணங்குவாள். அமரர் ஆகவிருக்கும் ஆசீர்வாதத்தைப் பெற்றிருக்கும் உணர்வில் எப்போதும் இருங்கள். புத்தியில் நம்பிக்கை வைத்திருப்பதனால், இந்த ஆசீர்வாதத்தைப் பெற்ற ஆத்மாக்கள் வெற்றியாளர்கள் ஆவார்கள். இந்த ஆசீர்வாதத்தின் போதையைக் கொண்டிருப்பவர்களால் அவர்களின் கனவுகளிலேனும் மாயையால் அவர்களை மயக்கமுறச் செய்ய முடியாது. தந்தையிடமிருந்து ஆசீர்வாதத்தைப் பெறுவது சிறிய விடயமல்ல! சற்குருவே உங்களுக்கு ஆசீர்வாதத்தை வழங்கியிருக்கும்போது, அதிகளவு போதை இருக்க வேண்டும்! அச்சா.

ஆசீர்வாதம்: நீங்கள் சகல பேறுகளாலும் நிரம்பியவர்களாகி, உங்களுடைய முகத்தினூடாக சகல மேன்மையான பேறுகளின் அனுபவத்தையும் வழங்குவீர்களாக.

சங்கமயுகத்தில், பிராமண ஆத்மாக்களான நீங்கள் 'நீங்கள் சகல பேறுகளாலும் நிரம்பியிருப்பீர்களாக' என்ற ஆசீர்வாதத்தைப் பெற்றுள்ளீர்கள். இத்தகைய ஆசீர்வதிக்கப்பட்ட ஆத்மாக்கள் எந்தவித முயற்சியும் செய்ய வேண்டியதில்லை. அவர்களின் முகத்தின் பிரகாசம், அவர்கள் எதையோ பெற்றிருப்பதைக் காட்டும். அவர்கள் பேறுகளின் சொருபமான ஆத்மாக்கள் என்பதையும் காட்டும். சில குழந்தைகளின் முகங்களைப் பார்க்கும்போது, இலக்கு மிகவும் உயர்ந்தது என்றும், அவர்கள் மிக மேன்மையான துறவறத்தைப் பேணுகிறார்கள் என்றும் மக்கள் கூறுகிறார்கள். அவர்களால் துறவறத்தைப் பார்க்க முடிகிறதே அன்றி, பாக்கியத்தைப் பார்க்க முடிவதில்லை. சகல பேறுகளினதும் போதையைப் பேணுவதன் மூலம் உங்களுடைய பாக்கியத்தை நீங்கள் காட்டும்போது அவர்கள் ஈர்க்கப்பட்டு இலகுவாக உங்களிடம் வருவார்கள்.

சலோகம்: ஊக்கமும், உற்சாகமும், ஒற்றுமையான ஒன்றுகூடலும் இருக்கும் இடத்தில் வெற்றி இருக்கும்.

ஓம் சாந்தி